

ሰንበት ዘዳግማይ ትንሣኤ

ሚያዝያ 7 2010 ዓ.ም. (4/15/2018)

ሰንበት መለኮታዊ ምሕረት



“ክርስቶስ ትንሥኦ እሙታን በዐብይ ኃይል ውስልጣን አሰሮ ለሰይጣን አግዓዞ ለአዳም ሰላም እምይእዜስ ኮነ ፍስሃ ወሰላም”

መዝሙር: ይትፌሣሕ ሰማይ ወትትሐሰይ ምድር።
“ሰማይ ይተሐንስ ምድሪ እውን ደስ ይበላ መለኸት ይወቅዕ ኩሉ አድባራትን ከበቢኡን ኩሉ አእዋም በረኻታትን ይታሐንስ ፥ ሎሚ ኣብ ሰማይት ዓቢ ተሐንስ ኮይኑ አሎ፥ ምድሪ ብደም ክርስቶስ ተሐጺባ ዓባይ ፍሲካ ትገብር ኣላ፥ ትንሣኤኡ ብሰንበት ገበሮ ከም ነዳዲ እሳት ናብ ሲኦል ወረደ። ኣብኡ ነቲ ማዕጾ ሓጺን ሰበሮ፥ ኣብ ሣልሳይ መዓልቲ ንሞት ሰዓሮ ንኃይሊ ጸልማት አባረሮ” ይብል።

ንባባት: 1ቆሮ 15:20-41፥ 1ጴጥ 1:3-9፥ ግ.ሐ.2:42-47፥ ዮሐ 20:19-31።

ስብከት: ወተንሥኦ እግዚአብሔር ከመ ዘንቃሕ እምንዋም

ወከመ ኃያል ውሳዳገ ወይን፥ ወቀተለ ጸሮ በድኅራሁ። “ሽዑ እግዚአብሔር ከምቲ ኻብ ድቃሱ ዚትንሥኦ ሰብ ተንሥኦ፥ ከምቲ ነቢት ሰትዩ ዚዕንድር ጀግና ኾይኑ ተንሥኤ” (መዝ። 78: 65-66)።

ቅድሚ 15 ዓመት አቢሉ ቅዱስ አቦና ርእሰ ሊቃነ ጳጳሳት ዮሐንስ ጳውሎስ ፪ይ ንዓለም ብዘገርም ነዛ ሰንበት ዘዳግማይ ትንሣኤ “ሰንበት መለኮታዊ ምሕረት” አምላኽ ኢሎም ኣብ ኩሎም ካቶሊካውያን ክትብዓል አዊጀም። እዚ ብዓል መለኮታዊ ምሕረት ዝብል ወላ እኳ ብመጠኑ ሓዲስ እንተ ኾነ እቲ መልእኽቲ ናይ አምላኽ ኣብ ፍቕሪ ዝተመሰረተ ምሕረት ብርግጽ ሓዲስ ሓሳብ አይ ኮነን። ን2000 ዓመት ዝተሰብከ ቀንዲ ማእከል ክርስትያናዊ እምነት እዩ። አምላኽ ኩሉ ጊዜ ኣብ ልዕሊ ኃጥኣን ምሕረቱ ምስ ሃበ እዩ። ወላ እኳ ብሰንኪ ኃጢአትና ኣብ ክንፍቀረሉ ዘይንኽእል እንተ ወደቕና፥ ዕብየትን ብዝሕን ኃጢአት ብዘየገድስ አምላኽ ኩሉ ጊዜ ምስ አፍቀረና እዩ። ምሕረት አምላክ ኩሉ ጊዜ ነቶም ኃጢአቶም ተአሚኖም ኣብኡ ዝቐረቡ ክፉት እዩ።

ኣብዚ እዋን ትንሣኤ ንመለኮታዊ ምሕረት አምላኽ ዘኪርና ክነብዕል ዝሰማማዕ እዩ። ኣብ ብዓለ ትንሣኤ እንዝክሮ ዓወት አምላኽ ኣብ ልዕሊ ግዝኣት ኣኃጢአትን ሞትን እዩ። ትንሣኤ ኢየሱስ ዝገልጸ ኃጢአትን ሞትን ናይ መጨራሻ ቃል ከም ዘይብለን እዩ። ማለት መወዳእታ ሕይወት አይኮናን ኩንኣን ካልእ ሕይወት አሎ። ኣብዚ ክነስተውዕለሉ ዘሎና አምላኽ ካብ ሰማይ ንክፍኣትና ብቐጥታ ከም ዝምልስ ገርና ክንርእዮ የብልናን። አምላኽ ንኃጢአት ሰብ ክንርድኦን ክንበጽሖን ብዘይንኽእል መገዲ ብምሕረት ስዒርዎ።

ኣብዚ አዕሙቕ አቢልና ክነስተንትን ጽቡቕ እዩ። ኣብ ጎቦ ቀራንዮ ንወዲ አምላኽ ብሥጋ ብጭካኔ ቀቲልናዮ። መስቀል ብኻልእ አረኣእያ ናይ መጨራሻ ናይ ወዲ ሰብ ንአምላኽ ምንጻግ እዩ ዘርኢ። አምላኽ ንደቂ ሰብ በቲ ኣብ ልዕሊ ወዱ ዘርኣይዎ ጭካኔን ግፍዕን ካብ ገጽ ምድሪ ጨራሹ ከጥፍኦም ካብኡ ዝምቕእ ጊዜ አይነበረን እንተ ኾነ ብኣንጻሩ ክምሕረና ተረኺቡ። ኦ

አቦይ ዝገብርዎ ኣይፈልጡን እዮም እሞ ምሓሮም ኢሉ ጸልዩ፤ ካብ ጎኑ ምስ ተወግኦ ከም ጩራ ብርሃን ናይ መለኮታዊ ምሕረት ምልክት ወጺኡ። ርእሰ ሊቃነ ጳጳሳት በነዲክቶስ XVI ከም ዘስተምህሮዎ “ኢየሱስ ክርስቶስ መለኮታዊ ምሕረት ብኣካል እዩ፤ ምስ ክርስቶስ ምርኻብ ማለት ንምሕረት ኣምላኽ ምርካብ እዩ። ኢየሱስ ብገዛእ ፍቃዱ ሕይወቱ ንሞት ንመስዋዕቲ ኣወፊዩ እዚ ኸኣ ንሕና ክንምሓርን ክንድሕንን ካብ ሞት ናብ ሕይወት ምእንቲ ክንሰግርን እዩ። ምሕረት ስም ኣለዎ፤ ምሕረት ገጽ ኣለዎ፤ ምሕረት ልቢ ኣለዎ።

እዚ ሎሚ እነብዕሎ ዘሎና መለኮታዊ ምሕረት ኣምላኽ ኢልናዮ ዘሎና ዘዘኻክሮ ነቲ ንሕይወትና ዝቐየረ ብዓል እዩ። ኣብ መንበረ ኑዛዜ ቀሪብና ኃጢአትን ክናዘዘ ከሎና ርኡይ ምሕረት ኣምላኽ ኢና እነስተማቕር። ካህን ክፈትሓና እንከሎ “ኃጢአት/ኪ ተሓዲጉልካ/ኪ እዩ ካብ ሕጂ ንድሓር ኣይትኣብስ ብሰላም ኪድ” ይብለና። እዚአን ቃላት ሕይወት ዝቐይሩ ምሉእ ምሕረት ኣምላኽ ኣዊጀን ኣብ ልብና ዕረፍትን ሓጎስን ዝፈጥሩ እየን። ዝኾነ ኃጢአት ወላ እቲ ዝኸፍኦ ይኹን ሓንትስ ተኣሚናካ ምሕረት ሕተት እምበር ብኣምላኽ ዘይምሓር የለን።

ንኣምላኽ እናኣምስገና ነቲ ጥዑም ምሕረቱ እናኣስተማቕርና ንጸሊ እዚ ኸኣ ኣብኡ እምነት ብምግባር ኢና። ዝዓበየ ኃጢአት ወላ ይኹን ብማይ ምስጢረ ጥምቀትን ኣብ መንበረ ኑዛዜን ዘይምሓር የለን። ካባና ዝድለ ክፍኣትካን ድኽመትካን ተኣሚንካ ምሕረት ክትሓትት ምቕራብ ጥራሕ እዩ።

ኣብዚ እዋን ብፍሉይ ክንጽልየሎም ዝግብኣና ኣለዉና ብፍላይ ነቶም ንምሕረት ኣምላኽ ልቦም ዓጽዮም ዘለዉ። ኣብ ስድራና፣ ኣብ ቍምስናና ኣብ ስራሕና ወይ እዋን ኣብ ከባቢና ክህልዉ ይክኣል እዩ፤ ስለዚ ሎሚ ኣፍልዎም ክንኩሕኩሕ እሞ ልቦም ንኣምላኽ ክኸፍቱሉ ክንሕግዝ እዋኑ እዩ። ቤተ ክርስትያን ከይከዱ ዝተፈላለዩ ምክንያት ይፈጥሩ ወይ እውን እምነት ኣብ ኣምላኽ ኣጥፊኦም ይኹኑ። ወይ እውን ዘሕፍር ዓቢ ኃጢአት ገሮም ይኹኑ ወይ ከኣ ካብቲ ሕማቕ ሕይወቶም ወይ ኣመል ክወጹ ስዕረት ኮይኑ ክስምዖም ይክኣል፤ ገለ ኸኣ ኣብ ውሽጦም ጽልኢ ኣምላኽ ሓቢኦም ዝነብሩ ብሰይጣን ተገዚኦም ዝነብሩ ክኹኑ ይክኣል ስለዚ ክንጽልየሎም እዋኑ እዩ።

ሎሚ ገሊጽና ክነግሮ ዘሎና ምሕረት ኣምላኽ ወላ ነቶም ካብ መጀመርያ ንኣምላኽ ልቦም ዝዓጸው፣ ካብ ፍርኒ፣ ካብ ትሪ ልቢ፣ ካብ ዘይምንጻሕ ወይ ምጥዓስ ዝተላዕለ እውን ከይተረፈ ክፉት ምዃኑ ክርእዩ ክንሕግዝ። ኣብ ናይ ሎሚ ወንጌል እዚ ግሉጽ ኮይኑ ኢና እንረኽቦ። መዓጹ ናይ እቲ ላዕለዎይ ደሪቢ ተዓጽዩ እንከሎ ኢየሱስ ካብ ሞት ተንሢኡ ኣብቲ ዕጹው ገዛ ኣትዩ ሰላም ክእውጀሎም መጺእዎም። ሰላም ንኣኻትኩም ኢልዎም እዚ ሰላምታ ኣብ ልቢ እቶም ብፍርሒ ኣይሁድ ተሸቕሪሮም ንዝነበሩ ሓዋርያት ፍሉይ ሰላምታ እዩ። ነቲ ፍርኒ ጸልማት ጎልቢብዎ ዘሎ ልቦም ዝቐይርን ኣብ ሓዲስ ሕይወትን ምዕራፍን ክኣትዉ ዝዕድም ሰናይ ዜና እዩ። ኣምላኽ ጎልቢቡ ሒዙና ካብ ዘሎ ጸልማት ክቕንጥጠልና ኩሉ ጊዜ ነዚ ሰላምታ ክህበና ይመጽእ። ክንቅበሎ ክንሰምዖ ናታትና ተራ እዩ።

ኣብዚ እዋን ወላ እቲ ተሪር ልቢ ከይተረፈ ክኸፈት ኣለዎ ግን ክንጽልየሎም ኣሎና። ንዝተዓጸወ ልቢ ክኸፈት እንተ ኾይኑ ብዙሕ ጸሎትን ጸምን ንስሓን ምግባር የድሊ። ሰብ ሓንጻብ ልቡ ምስ ዓጸወ ሰይጣን እዩ ዝመልኮ ሽዑ ነቲ ሰናይ ኣምላኽ ክሰምዕ ወይ ክቕበል ኣይክእልን እኳድኣ ኣቦ ሓሶት ዝኾነ ድያብሎስ ዝተፈላለዩ ሓሶትን ዘታልልን ነገራት እናቐረባ ብሓቂ ክርስቶስ ከም ንነጽግ ይገብረና። ልቢ ሰብ ክቕየር ንደሊ እንተ ኾና ተስፋ ከይቆረጽና ብቐጻሊ ጸሎት ብፍላይ መስዋዕቲ ቅዳሴ ከምኡ ዝተፈላለዩ ጸሎታት ከም ንባብ ቅ. መጽሓፍ፣ መቍጻርያ፣ ፍኖተ መስቀል ውዳሴ ማርያምን ካልኣት ጸሎታትን ክነዘውትር ኣሎና።

ሰንበት መለኮታዊ ምሕረት አብ ምእዋጅ ቅድስና ቅ. ፋውስቲና ኮቫልስካ ብዓልቲ ፖላንድ እዩ ተአዊጁ። ጎይታና ኢየሱስ ክርስቶስ ንቅድስት ፋውስቲና ብዙሕ ጊዜ ተገሊጽዋ፤ ደዳጊሙ ዝበላ ምሕረቱ ንኹሎም ደቂ ሰባት ከውርድ ድላዩ ከምዝኾነ።

ካብ ቅ. ፋውስቲና እንቕበሎ ኣብዚ እዋን ዝውቱር ጸሎት ኮይኑ ዘሎ “መድገምያ ወይ መቀጻርያ መለኮታዊ ምሕረት” ብዝብል ዝፍለጥ እዩ። ሓጺር ጸሎት ከም መቀጻርያ ዝድገም ንአምላኽ ምሕረት ዝልምን “ምእንቲ ስቓት ዝመልአ ሕማማቱ ንዓናን ንመላእ ዓለምን ምሓረና” ዝብል እዩ። እዚ መድገምያ ብግሊ ወይ ብማሕበር ክድገም ይክአል፤ አብ ብዙሓት ቍምስናታት ቅድሚ ወይ ድሕሪ ቅዳሴ ይድገም።

ኢየሱስ ባዕሉ ንቅ. ፋውስቲና ከምዚ ኢልዋ “ጓለይ ነዚ አነ ዝሃብኩኺ መድገምያ ክደግማ አበራትዕየን. . . ንነፍሳት ከድሕን ሓግዝኒ” ኢልዋ። መድገምያ መለኮታዊ ምሕረት ግሩህ ቀሊል ግን ብጣዕሚ ኃያል ጸሎት እዩ። ምእንቲ እቶም ልቦም ንአምላኽ ዝዓጸዉ እሞ አብ አፍደገ ገሃነም ዘለዉ ንጽልየሎም።

ቅ. ፋውስቲና አብ ጻዕሪ ሞት እንከላ ምእንቲ እተን ልበን ንአምላኽ ዝዓጸዋ ነፍሳት ጸልያ። ብጸሎታ አብ ቅድሚ ሓደ ሰብአይ አብ አፍደገ ሞት አብ ስቓይ ዘሎ ክትርአዮ ክኢላ። እዚ ሰብአይ ተጋዲሙ ደቂቡ እንከሎ አጋንንቲ ንነፍሱ አብ ገሃነም ክወስዱ ይጽበዩ ነሮም። እንተ ኾነ ቅ. ፋውስቲና ቀጺላ ምእንትኡ “ምእንቲ ስቓያት ዝመልአ ሕማማቱ ንዓናን ንመላእ ዓለምን ምሓረና” እናበለት ደጋጊማ ጸልያ። ሽዑ ንሽዑ እቲ አብ አፍደገ ሞት ዝነበረ ሰብ ዘፍ ኢሉ ሃዲኡ ምእንቲ እቲ ኩሉ ዝገበሮ ኃጢአት ክንሳሕ ዝብል አብ ልቡ መልአ። በቲ ጸሎት መለኮታዊ ምሕረት ሰላም ረኺቡ እዚ ኸአ በቲ ቅ. ፋውስቲና ዝደገመቶ ጸሎት መለኮታዊ ምሕረት እዩ። ጸሎት መለኮታዊ ምሕረት አዘውቲርና ክንፍሊ ከሎና ዓቢ ጸጋ አልአ።

ብዙሓት ነፍሳት አብ አፍደገ ገሃነም እሳት ከምዘለዋ ዘይንአምን እንተ ኾና ንርእስና ነተዓሻሹ ወይ ንጥብር አሎና ማለት እዩ። ገለ ሰባት አለዉ ክሳብ መጨረሻ ቀቛቕ ሕይወቶም ንምሕረት አምላኽ ዝነጸጉ ወይ ዝአብዩ። አምላኽ ግን ክሳብ መጨረሻ ከምቲ ንቅ. ፋውስቲና ዝበላ ብመድገምያ መለኮታዊ ምሕረት ከድሕኖም ይደሊ።

እዚ ኹሉ አብ ዓለምና እንርእዮ ጽልኢ፣ ውግእ፣ ዓመጽ፣ አድልዎን ዝርጋንን ምሕረት አምላኽ ከም ዝድለየና እዩ ዝገልጽ። ሎሚ ከምሎሚ ብዝያዳ ክርስትያን መሳርሕቲ ምሕረት አምላኽ ክንከውን ብጸሎትናን አብ ግብሪ ብዝርአ ናይ ፍቕሪ ተግባራትናን ክንገልጸ ይግባእ። ከምቲ አቦና በነዲክቶስ XVI መለኮታዊ ምሕረት መግለጺ ፍቕሪ አምላኽ እዩ ዝበልዎ አብ ዓለም መብራህቲ ኮና ኩሉ ጊዜ ነታ ጭልምልም እትብል ዓለምና ተስፋ እንህባን እነበርሃን ንሕና ስለ ዝኾና ትብዓት ለቢስና ምእንቲ ሓቅን ፍትሕን ክንጽሊ ንስራሕ ድያብሎስን ልኡኻቱን አብ ዓለም ክንስዕር ግደና የድሊ አሎ።

ሰብ ብኹሉ ይጠፍእ አሎ ዝምንጥሉን ዘጋግዩን ካብቶም ናተይ ዝብሎም ከይተረፈ ጭካኔ ብዝመልአ ካብ አምላኽ ይፍለ አሎ ስለዚ ኣብዚ ብሩኽ ሰንበት ሓቢርና ምሕረት አምላኽ ክንልምን። ፍረ ትንሣኤ አብ መንጎና ብዚሑ ክርከብ ንጸሊ። ኦ አምላኽ ከም ምሕረትካ እምበር ከም በደልና አይትኸደና እናበልና ንለምኖ።

ብሩኽ ትንሣኤን ሰንበት መለኮታዊ ምሕረት አምላኽን ይግበረልና።

አባ ንጉሠ ፍሥሓ